

ንጸላኢኻ ምፍቃር

ሉቃስ 6:27-38

“አነ ግና ንአካትኩም ንትሰምዑኒ እብለኩም አሎኹ ጸላእትኩም አፍቅሩ፤ ንዝጸልእኩም ድማ ጽቡቕ ግበሩ” (ሉቃ 6:27)።

ቅዱስ ዮሐንስ ወንጌል ክጽሕፍ እንከሎ አምላኽ ፍቕር እዩ እናበለ ይጀምሮ። አምላኽ ዝለዓለ ፍቕሩ ነቲ ሓደ ወዱ ብምልክት ምእንታና ኣብ መስቀል በጃ ብምሕላፉ አርእዮና። ንኹሎም ዝአምንዎ ዝቕበልዎ ዝስዕብዎ ኩሎም ተፍቅሩኒ እንተ ኾንኩም ትእዛዛተይ ሓልወ. እናበለ ነገርዎም ትእዛዛተይ ከአ ተፋቕሩ ዝብል እዩ ይብሎም፤ እዚ ፍቕር ደረት ዘይብሉ ኣብ ወገን ዓለት ወይ እውን ኣብ ጽቡቕ ርክብ ወይ እውን ኣብ ሕማቕ ርክብ ዘይቅየድ ኣብ ኩሉ እዋንን ኩነትን ክግበር ዘለዎ ፍቕር እዩ።

ኣብ ብሉይ ኪዳን ንዝጸልኣካ አፍቅር ዝብል ዳርጋ የለን ንዝጸልኣካ ጽላእ ንዝፈተወካ አፍቅር እዩ ነሩ ኢየሱስ ግን ንዝጸልኣካ አፍቅር ምስ በለ ንብዙሓት ከቢድዎም እዚ ደአ ከመይ ኢሉ ይኸውን ክብሉ ጀሚሮም። ኣብ መዓልታዊ ሕይወትና ኣላማራና እንተ ረአናዮ እውን እዚ መንፈስ ምሳና አሎ። ባህርና ንዝጸልኣና ክንጸልእ ንዝፈትወና ክንፈቱ እዩ።

መንዩ ጸልኢና ዝብሃል? ሰብ እንታይ ምስ ገበረ እዩ ጸላኢ ዝቐጽር? ፍቕር ደረት አልኦዶ? ፍቕር ኣብ ሰብን ኣብ አምላኽን ክርአ እንከሎ ብኸመይ ክንርእዩ ይክኣላ። ጊ.ኢ.ክ. ነዚ ኣብ ወንጌል ብዙሕ ጊዜ ገሊጽዎ ንረኽቦ። ነዚ ሓሳባት ብዕምቆት ምስ ርእስና እላማራና ምስቲ አምላኽ ዝደልዮ ክንርእዮ።

ንብዙሓት ወላ እቶም ክርስትያን ኢና እንብል እዚ ንጸላኢኻ/ትካ አፍቅር ዝብል ከቢድ ኮይኑ ኢና እንረኽቦ። ኣብ ወንጌል ዘሎ ክንቅበሎ ክንርድኦ ይኸብደና። ክንሓስቦ ከሎና ኣብ ግብሪ ክውዕል ዘይክኣል ብሓሳብ ጥራሕ ዝብሃል ገርና ንወስዶ?

ዘመና ሎሚ መለልይኡ ጽልኢ ቅርሕንቲ ፍልልይ ጽልኢ ናይ ሰባት ጌጋን ክፍኣትን ጥራሕ ክትርኢ ዝገብረካ ኮይኑ ይርአ። ብዓቢኡ ዓለም እንተ ረአና ዓመጽ፤ ቅትለት እናበዝሐ ዝኸይድ ዘሎ ኮይኑ ይርአየካ። ሰባት ክካሰሱ ክጣለሙ ክዕምጹ ክቐትሉ ከምኡ ዜናታት ዓለም ቀቲሉ ዓሚጹ አጥፊኡ ጥራሕ ኮይኑ ወሪኡ። ኣብ መንጎ ሕብረተ ሰባት ፍልልይ ጽልኢ ክዓቢ ትርኢ። ሰብ ንሰብ ብምቕታሉ ዓወት ዝገበረ ኮይኑ ይርአዮ። ኣብ መንጎ ስድራታት አሕዋት ደቂ ሓንቲ ዓዲ ደቂ ሓንቲ እምነት ብዝተፈላለየ ምኽንያት ክጸልኡ ትርኢ እዚ ኹሉ ናይ እዋና መለለዩ ደቂ ሰብ ኮይኑ ንርኢ ኣሎና። ሕመታ በዚሑ ሰብ ንሰብ ዝጎድኣሉ ዝብለጸሉ እምበር ዝሕግዘሉ ዘፍቅረሉ ዝሓሰብ አይመስልን። ጽልኢ ቅትለት ዓመጽ ኩሉ ከም ዓወት ተራእዮ። ንሓውኻ ንሓፍትኻ ገጽካ እንተ ኸወልካሎም ዝተዓወትካ ኮይኑ ይስምዓካ ሽዑ ዓመጽ ኣብ ልዕሊ ዓመጽ ክትገብር ክትቀላጠፍ ድሕር አይትብልን። ከምዚ ካብ ኮነ ናይ ሓቂ ሕይወት ኣብ ዓለምና ከምዚ ኢልና ክንሓትት ጽቡቕ ኮይኑ ይስምዓኒ።

አበይ እዩ እቲ ኢየሱስ ዝብሎ ምስ እዚ እንርእዮ እንሰምዎ ዘሎና ዝሰማማዕ? ነዚ ክንርዳእ ነቲ ኢየሱስ ዝብሎ “ንአካትኩም ንእትሰምዑኒ ዘለኹም እብለኩም አሎኹ” ዝብል ኣብ ልብና ክነእቱ አሎና። ነቲ ኢየሱስ ዝብሎ ክንሰምዕን ክንርዳእን ንኹሉ ኣብ ስምዒትናን ርድኢትናን ዘሎ ግምታትን ርግጽነት ዘይብልና ብበላ በለው እንፈልጦ ካብ ልብና ክነውጽኦ አሎና፤ ሽዑ ነቲ

ኢየሱስ ዝብሎ ክንሰምዕ ኣሎና። እዚ ኣብ ሉቃስ ዘሎ ብፍሉይ ብስምዒት ተላዒልና ክንቅበሎ ዝኸብደና ወይ እውን ብግሩህ ክንቅበሎ ዘይንኽእል እዩ።

“**ጸልእትኹም ኣፍቅሩ ንዝጸልኡኹም ድማ ጽቡቕ ግብሩ፣ ንዝረገምኹም መርቕ፣ ምእንቲ እቶም ዚጸርፉኹም ጸልዩ**”። ነዚ ትምህርቲ እዚ ክንስዕቦ ወይ ክነተግብሮ እንተ ኾና ልዕሊ ዓቕምና እዩ። ክነተግብሮ እንተ ኾና እውን ልዑል ድለት ይሓትት ከምኡ ነቶም በደል ዝፍጽሙ ዘተባብዕ እዩ ደይ ክምሕሩኒ እዮም እናተባህለ ዓመጽ ካብ ምፍጻም ኣይቁጠቡን እዮም። ኣብ ብሉይ ኪዳን ነቶም ክፋእ ዓመጽ ዝገብሩ ኢዶም ስለ ዝረኽቡ ጸገም ኣይነበሮን እዚ ግን ከቢድ እዩ ክትርድኦን ክትቅበሎን። ምኽንያቱ ኢየሱስ ኣብ ትምህርቱ እቲ ናይ ምሕረት ስራሕ ኣብቶም ዝበርቲ ዓመጽን ጸላእትን ይዝርጋሕ እዩ ስለ ዘሎ።

ሕመረት ትምህርቲ ኢየሱስ ኣብዚ ዝተባህለ እዩ ከምኡ ባዕሉ ኣብ ሕይወቱ ኣርእዩና እዩ። “**ነቲ ንኣኻ ክገብርዎ ዘይትደሊ ንኻልኣት ኣይትግበሮ**” ዝብል ወርቃዊ ሕጊ ኣብ ግብሪ ባዕሉ ስለ ዘርእዩ ንሱ ኣብነትና እዩ።

ኣብዚ እቲ ክንርድኦ ዘሎና “**ፍቕሪ**” ዝብል ቃል እዩ። እዚ ቃል ንኣና ፍቕሪ ክንብል እንከሎና ናይ ስምዒት ምቅርራብን ድለትን ዘስምዕ ቃል እዩ። ንኣና “**ፍቕሪ**” ክንብል ከሎና ምስ ሓደ/ሓንቲ ኣብ ጽቡቕ ድለት ወይ ስምዒት ሓደ ምዃን ከምኡ “**ብኻልኣት ክትፍቶ ኸሎኻ**” እዩ ዘስምዕ። እንተ ኾነ ኢየሱስ ምስ ጸላእትና ክነፍቅር ኣይ ኮነን ዝሓተና ዘሎ። ወላ ፍተውዎም ኣይኮነን ዝብለና ዘሎ። ኣብ ወንጌል እንረኽቦ ቃል ንፍቕሪ ዝገልጽ ብግሪኽ “**አጋፕ**” ዝብል እዩ። እዚ አጋፕ ዝብሃል ፍሉይ ዓይነት ፍቕሪ እዩ። ኣብ መንጎ ክልተ ፍቕራት ዝግለጽ ግዙፋዊ ፍቕሪ ወይ ኣብ መንጎ ክልተ ኣዕሩኽ ዘሎ ጥቡቕ ፍቕሪ ኣይኮነን ዘስምዕ። እዚ “**አጋፕ**” ዝብሃል ኣብ ካልኣት ሰባት ዘሎካ ጽቡቕ ኣረኣእያ እሞ ነቲ ናብኦም ዘሎካ ሰናይ ትምኒት ኣብ ምግላጽ እተርእዮ ዝርኣ ፍቕሪ እዩ።

እዚ እዩ ኣምላኽ ኣባና ዘለዎ ፍቕሪ። እዚ ፍቕሪ ብሓደ ወገን ጥራሕ ዝፍጸም ካብቲ ካልእ ወገን መልሲ ዘይጽብ እዩ። እግዚአብሔር መወዳእታ ብዘይብሉ ፍቕሪ ንነፍሲ ወከፍና ብዘይ ሓደ ፍልልይ ኣብ ዘዘሎናዮ ከሎና የፍቅረና። ኣምላኽ ነፍሲ ወከፍ ሰብ ነዚ ንሱ ዝህቦ ፍቕሪ ከስተማቕር ይደሊ። ኣምላኽ ናይ ነፍስ ወከፍ ሰብ ምሉእን ጽቡቕ ነገር ይደሊ። ኣብ ኣምላኽ ጎደሎ ወይ ፍርቂ ፍቕሪ የለን። ኣብ ሕይወት ሰባት እንተ ረኣና እቲ ኣምላኽ ዘርእዮ ፍቕሪ ኣይንምልሱን ኢና ብዙሕ ጊዜ ንነጽጎ ወይ ዋጋ ኣይንህቦን ንኣና ዝጥዕም ወይ ዝሰማማዕ ጥራሕ ንገብር።

ፍቕሪ ኣምላኽ በቲ ኩነታትና ኣየቋርጽን እዩ። ከምቲ በታኒ ወዲ ኣብ ሉቃስ 15 እንረኽቦ ክሳብ ዝምለስ ፍቕሪ ኣብኡ ዘይጎደለ ንኣና እውን ከምኡ እዩ ፍቕሪ ኣምላኽ። እቲቦ ንወዱ ኣብቲ ሕማቕ ኩነት ኣብ ማዕረ ሓሳሙ ተሰሪዕሉ ዝነበረ እውን እውን ፍቕሩ ኣይጎደለን። ኢየሱስ ኣብ መስቀል ነቶም ዝሸንክርዎ ዘዋርድዎ ዝነበሩ ኣብኦም ዝነበሮ ፍቕሪ ንሓንቲ ደቂቕ እውን ኣየግደለን። ምእንትኣቶም ጸልዩ። “**ዝገብርዎ ኣይፈልጡን እዮም እሞ ምሓርም**” ኢሉ ንሰማያዊ ኣብኡ ለሚኑ። ነቲ ዝገብርዎ ዘለዉ ርእዮም ክምለሱ ጸልይሎም። ንሕና እውን ኣብቲ ከቢድ ጸልማት ጽልኢ ኣቲና እንከሎና ፍቕሪ ርኢና ክንክእል ይግብኣና።

ነዚ ኣብ ግምት ኣእቲና ክንርእዮ ከሎና ንጸላኢኻ ኣፍቅር ዝብል ትርጉም ከምዘልኦ ዝክእል ከምዝኾነ ክንገብር ንኽእል። ነዚ ክንርኢ ከሎና ዘይ ክልል ዘይኮነስ እቲ ሓደ ክንገብሮ ዘሎና ንሱ ጥራሕ ከምዝኾነ ክንርኢ ንኽእል።

መንገድም ጸልእትና? መጀመርያ እቶም ጸላእትና እንብሎም እቶም እንጸልኦም ወይ ክንጎድኦም እንደሊ ጸልእትና አይኮኑን። አብዚ መሰረት ገርና ዝኾነ ክርስትያን ጸላእቲ የብሉን። እዞም ሰባት እዚኦም አንጻርና እዮም፤ አብ መንጎናን አብ መንግእም ዝፈላሊ ነገራት ዘየሰማምዕ ሓደ ዘይገብር አሎ። ክጎድኡና፣ ሕነ ክፈድዩ፣ ከጥፍኡና ዝኾነ ክፍኡ አብ ልዕሊና ክፍጽሙ ይደልዩ።

ምስ ከምዚኦም ዝአመሰሉ ሰባት ብኸልተ መገዲ ክንዋሳእ ንኸእል። ጨረሽና ክንጎድኦም ሕነና ክንፈዲ አብ ልዕሊኦም ወይ ጨረሽና ካብ ገጽና ክነጥፍኦም ንደሊ፤ ወይ ከአ ብአንጻሩ ነዚ ዝተባህለ ከመይ ኢሎም ካብ ጌግኦም ካብ ክፍኡቶም ከምዝምለሱ ንጽዕር።

ጸገምና ንሕና ዝያዳ እነተኩረሉ አብ ርእሰና አብቲ ቀንዲ ንኣና ዘድልየና እምበር ንናይ ካልኣት ነገራትና ኩነታትን ዋጋ ንኸልእ አብ ልብና አብ ሕይወትና ቦታ አይንህቦን። እንተ ኾነ ከምቲ አምላኽ ዘፍቅሮ ምፍቃር ማለት ብዝያዳ ካልኣት ከምርእስኻ ምርአይ እዩ። ነዚ ክንገብር እንተ ኾነ መጀመርያ አብ ገዛእ ርእሰና ሰላም፣ ዋሕስ፣ ውሽጣዊ ምትእምማን፣ ከምኡ ንርእስና ከምዘላቶ ተቐቢልና ክንክእል አሎና። ሽዑ ሰባት ብዛዕባይ እንታይ ይብሉ ወይ እንታይ ይሓስቡ አየስክፈንን እዩ። አብ ገዛእ ርእሰና ክንኣቱ አሎና፣ ከም አብ መስተያት ንርእስና ክንርእያ አድላይ እዩ። ሰብ ብኸልኣት ከይብሃል ዝብል እቲ ዝገብሮ ብእምነት ስለ ዘይገብሮ ጉድለቱ ክፍኣቱ ከይፍለጥ ኢሉ ኩሉ ጊዜ ክሕባእ ክኸወል ይደሊ። አብ ምሉእ እምነትን አፍልጦን ዝምስረት ግብሪ ከፍርህ ወይ ከሕፍር አይክእልን እዩ። ሰብ ንርእሱ ምስ ፈለጠ አብ ካልእ ክርኢ አይከብዶን እዩ።

ድሕርዚ አብቲ ካልእ ሰብ ዝጸልኣና ክጎድኣና ዝደሊ ክንጥምት ንኸእል። ሽዑ ስለምንታይ እዩ/ያ ከምዚ ዝገብር ዘሎ? እንታይ እዩ እቲ አብ ውሽጡ ጎዲእዎ አንጻረይ ከምዝገብር ዘሎ ኢልካ አብ ውሽጥኻ ምሕሳብ፣ ከምዚ ኢልና ክንሓሰብ እንከሎና ድሮ ክንግደሰሉ ጀሚርና አሎና ማለት እዩ። ክነፍቅሮ ክነፍቅራ ጀሚርና አሎና ማለት እዩ። ንሓውና ወይ ሓፍትና አብ ኪንዲ እቲ ሕማቕ ዝገበሮ ነተኩር አብቲ አብ ሕማቕ ግብሪ ዘብጽሖ ምኽንያት ክነተኩር ከሎና ክንርድኦ ክንቅበሎ አየጸግምን እዩ። ንአብነት አብ መንጎ ክልተ ሰብ ሓዳር ባእሲ ጽልኢ እንተጅጅመረ ሓደ ካብኦም ስለምንታይ ከምዚ ኾይኑ ኣነ ከም ዝፈልጦ ከምዚ አይኮነን ስለዚ ነዚ ክገብር/ ክትገብር ዝደፍኦ እዚ ነገር እዩ ኢሎም አብቲ ግብሪ ድሕሪ አቶኩሮም ከምለሱ ይክኣል እዩ ግን አብቲ ፍልልይ ጽልኢ ጥራሕ አተኩሮም እዚዶ እርክብ ኣነ እናበሉ ድሕሪ ሓንጊዶም ጸገምም ክፈትሑ ቀሊል እዩ።

አብቲ ጸገም አቶኩርካ ክትፈትሖ ክተረዳድእ ምጽግር ነቲ ሓቀኛ መገዲ ክንሕዝ ይሕግዘና። አብ ጌጋታት ሰባት ጥራሕ ዘንቢልና አብኡ እንተ ጸቐጥና ክንፈትሖ አይንኸእልን ኢና። ንጌጋ ልዕሊኡ ሓልፊና ብዓይኒ ምሕረት ክርኢ እንተ ፈተና ጥራሕ ኢና ፍቕሪ ክንምስርት እንኸእል።

እዚ ከምዚ አተሓሳስባን አቀራርባን ነቲ ጸገም ፍታሕ ክትረኽበሉ ዝሕግዝ እዩ። አብ ሕይወት እቲ ሰብ ሰላም ከምዝጅምር ምግባር፣ እዚ ብምግባር አብ ውሽጢ እቲ ሰብ ሰናይ ንዘርእ እሞ ሽዑ አብ ልቡ/ልባ ከም ዝምለስ ንገብሮ እሞ አብ መንጎና ዘሎ ፍልልይ ክንዕርዮ ንጅምር።

ኢየሱስ ተፋቕሩ ክብለና እንከሎ ሓደ ተገሩ ዘይፈልጥ ግብሩ አይኮነን ዝብለና ዘሎ። ብባህርን ክንጸልእ ወይ ክንጽላእ አይንደልን ኢና። ብባህርና ክንፍቀርን ክነፍቅርን ኢና እንደሊ። አብ ብዙሕ ክፍሊ ዓለም ከም እንርእዮ ዘሎና ንዓመታት ሰባት ሃሓገራት ክጸልኡ ሕነ ክፈዳደዩ ዳርጋ መወዳእታ ዘይብሉ ነገራት ህልቂት ጥፍኣት ክገብሩ ንርኢ አሎና። እቲ እንኮ ፍታሕ ናይ ከምዚ ዝአመሰለ ንምኽሪ ኢየሱስ ምቕባልን ምስማዕን ጥራሕ እዩ። እዚ አጥፊእካ ጥፋእ ወይ ሰዓርን

ተሰዓርን ዝኾነ ጉዳይ አይኮነን፤ ክልተኛ ክትዕወት ዝሕግዝ ንኸልተኛ ዝጠቅም እዩ። ኣብዚ ማዘር ተረዛ ዝበልኦ ልክዕ እዩ።

“ፍቕሪ ሓቀኛ ክኸውን ዘሳቂ/ዘሕምም ክኸውን አለዎ። ብወገነይ ንካልኣት ከይጎድእ ከምኡ ጽቡቕ ክገብር ኢሊ ዝክአል ክኸፍል ክገብር ፍቓደኛ ክኸውን አሎኒ። እዚ ክገብር ክሳብ ዘሳቂየኒ ዝጎድኣኒ ዘሕምመኒ ፍቓደኛ ክኸውን አሎኒ። እንተ ዘይኮነ ኩሉ እቲ ኣነ ዝገብሮ ንርእሰይን ነቶም ኣብ ከባቢኤይ ዘለዉ ሰላም ፍቕሪ ኣየምጽእን ሓቂ ኸኣ አባይ የላን” ትብል።

ንሓደ ሰብ ንትምህርቲ ኢየሱስ ኣብ ግብሪ ከውዕል ከቢድ ነገር ክንገብር ወይ እውን ብርቱዕ ድላይ ክፈጥር አይኮነን ዘድልዮ። ዘድሊ ኣተሓሳስባና ካብ መሰረቱ ክንልውጥ ንነገራት ከምቲ ኢየሱስ ዝዘርእዮ ገርካ ምርአይ። ሓንሳብ ነዚ ምስ ገበርና ካልእ ክንገብሮ ቀሊል እዩ። ኣተሓሳስባና ግብርና ምስቲ ናይ ኣምላኽ ክነሳንዮ ከሎና ነገራት መስርዖም እዮም ዝሕዙ።

ነዚ ብዘርእኢ ኢየሱስ ዘስተምህሮ ዳርጋ ምልጋጽ እዩ ዝመስል። “ነቲ ብሓደ ጎንኻ ዝጸፍዓካ ነቲ ካልኣይ ጎንኻ እውን ሃቦ”። ዓመጽን ግፍዒን ዝበዝሖ ዓለም እዚ ካብ ዓቕሚ ንላዕሊ እዩ ዝመስል። ነዚ ትምህርቲ ኢየሱስ ኣብ ግብሪ ክትገብሮ እንተ ፈተንካ ዝስዕበካ ፈራሕ ባጅባጅ ሓንቲ ክገብር ዘይኸእል ዝብል እዩ። እዚ ነቲ ሰብአዊ ክብሪ ዝትንክፍ ኮይኑ ስለ ዝስምዓካ በዚ ንነገራት ክትፈትሕ ይኸብደካ። እቲ ቅኑዕ ኮይኑ ዝርአየካ ነቲ ሕማቕ ዝገበረ ዕጽፊ ገርካ እንተ ተዓወትካሉ እዩ። ገለ ሰባት ነዚ ትምህርቲ ኢየሱስ ዝጻረር ዝገብርዎ ወይ ዝብልዎ ንዝኾነ ክፉእ ዝገበረካ ቅተሎም ኣጥፍኦም ካብ ገጽ ምድሪ ከምዝጠፍኡ ግበር ዝብል እዩ።

ኣብዚ ክንርእዮ ዘሎና ኣብ ኢየሱስ ተመሊስና ከምቲ ንሱ ዝርእዮ ገርና ክንርእኢ ከምቲ ኣምላኽ ዝርእዮ ክንርእኢ ክንሓስብ ከም ዘሎና እዩ። ንዝወቕዓካ ካልኣይ ገጽካ ምሃብ ከምዚ ተባሂሉ ዘሎ ናይ ፍርሒ ወይ ድኽመት ምልክት አይኮነን። ነዚ ክትገብር ብርቱዕ ናይ ርእሰኻ ምቑጽጻር ትብዓትን ናይ እትገብሮ አፍልጦን ክህልወካ ይግባእ። ብሓቂ ክንርእዮ ከሎና እቲ ጌጋ ዝፍጸም ዘሎ ወይ ድኹም ዝብሃል እቲ ዝወቅዕ እዩ። ንሓደ ምጽራፍ ወይ ምጽፋዕ ቀሊል ነገር እዩ። ከምኡ ንዝወቕዓካ መሊስካ ምውቃዕ ቀሊል እዩ ዳርጋ ከይ ሓሰብካ ቀልጢፍካ መልሲ እትህበሉ ጉዳይ እዩ እንተ ኹን ናይ ሓደ አእምሮ ዘለዎ ሰብ መልሲ አይኮነን።

ንዝወቕዓካ ምውቃዕ ንዝጸረፈካ ምጽራፍ ብሓጺሩ ንሓደ ክፉእ ዝገበረካ ክፉእ ምግባር ማለት ንርእስካ ኣብ ደረጃ እቲ ክፉእ ዝገበረካ ሰብ ምውራድ እዩ ከምኡ እንተ ኮይኑ ኸኣ እተምጽኦ ፍታሕ ወይ ጽቡቕ ነገር የለን። ንዝወቕዓካ ዘይምውቃዕ ወይ ክፉእ ንዝገበረካ ክፉእ ዘይምግባር ነቲ መድረኽ ምቕያር እሞ ነቲ ጉዳይ ኣብ ናይ ሰናይ ነገርን ጸወታን ባይታ ምቕያሩ እሞ ኣብ ዝለዓለ ሰናይ ነገር ምቕያሩ። ኣብ ደረጃ ምፍቓርን ምክብባርን ምቕያሩ የድሊ ከምኡ ክኸውን እንከሎ ኣብ ሓቀኛ መንነት ሰብ ኣሎኻ ማለት እዩ።

ኢየሱስ ነዚ ኣብ መጋብያኦ አይሁድ ምስ ተጸፍዑ ኣብ ግብሪ ኣርእዩና እዩ። ብምልኡ ኣብ ጊዜ ሕማማቱ ወላ እኳ ዘዋርድን ክፉእ ነገራት እንተ ገበርዎ ምልክት ጽልኢ ወይ እውን ተስፋ ቑርጻት ካብ ሰናይ ምግባር ኣየርአየን። ኣብ ታሪኽ ደቂ ሰባት ከም ማህተማ ጋንዲ ማርቲን ሉተር ኪንግ ኩሎም ብሰላማዊ መገዲ ነቲ ዝአመኑሉ ክፍጽሙ ተራእዮም። ቤተ ክርስቲያን ኩሉ ጊዜ ነገራት ብፍቕሪ ብዓይኒ ምሕረት ክፍትሑ ትነግር። ኣብ ጊዜ ቀዳማይን ካልኣይን ውግእ ዓለም ዓው ኢላ ፍትሒ ፍቕሪ ምምሕሓር ክገብር እምበር ውግእ ግፍዒ ሰላም ከምዘየምጽእ ዓዊ ኢላ ተዛረባ። ምእንቲ እቶም ግፋዓትን ጭኩናትን ድኻታትን ተጣቢቓ ሎሚ እውን ዓው ኢላ ትዛረብ ኣላ።

ኢየሱስ መምርሒ ሂቡና “ከምቲ ካልኦት ንኣኻ ክገብሩልካ እትደሊ ንኻልኦት ከአ ግበረሎም”። ሓደ ክጸልኣካ ወይ እውን ክወቕዓካ አይትደልን ኢኻ ከምኡ ኸአ ንኻልኦት ድለየሎም። “ነቶም ዘፍቅሩኻ ጥራሕ እንተ አፍቀርካ ድኣ እንትዩ ምስጋና ትጽብ” ቦቲ ካልኦት ኣብ ልዕለና ዝፈጸምዎ ዝገበርዎ ተጸሊና ግብረ መልሲ ክንህብ የብልናን።

ከም ተኸተልቲ ክርስቶስ መጠን ፍሉይ ብዝኾነ መልሲ ሂብና ክንክእል አሎና። ኣብ እምነትና ንኢየሱስ ዝበሎ ጥራሕ አይ ኮናን እንኣምን ክንገብር እውን አሎና። እዚ ኸአ ንርእስና ጥራሕ ዘይኮነ ካልኦት እውን ቦቲ ኢየሱስ ዝብሎ ክጥቀሙ ከማና ብሓደ ክጉዓዙ ክንደሊ አሎና።

ኣብ መወዳእታ ናይ ኩሉ ጉዕዞና ኣብነት ሞደል ንኣምላኽ ገርና ክንጉዓዝ ይግብአና። “ከምቲ ሰማያዊ አቦኹም ርኅሩኅ ዝኾነ ንስኻትኩም ከአ ርኅሩኅት ኩኑ” ኣብ ወንጌል ማቴዎስ “ከምቲ ሰማያዊ አቦኹም ፍጹም ዝኾነ ፍጹማት ኹኑ” ይብል። ትርጉሙ ሓደ እዩ። ፍጹምናና ኣብቲ ምስ ካልኦት ዘሎና ፍቕሪ “አጋፕ” እዩ ዝምስረት።

ብአና አቢሉ ፍቕሪ ኣምላኽ ሰባት ኣብ ሕይወቶም ከዘውትርዎ ወይ ክርእይዎ ይኽእሉ። ሰባት ክንፈርድ ወይ ክንኩንን አይግብአናን እዩ ብርግጽ ኣብ ገለ እዋን ርኢቶና ብዛዕባ ሰባት ክንህብ ንሕተት ኢና እዚ ግን ንፈርድ አይኮናን ዘሎና። ሓቀኛ አፍልጦና ክንህብ ከሎና ንምስክር ኢና ዘሎና ንሱ ኸአ ንጽቡቕ ኢልና እምበር ክንጎድእ ኢልና አይኮናን። ክንምሕር አሎና። ክንምሕር ከሎና አይንኩንን ኢና ብኣምስያኡ ንምሓር ኢና ዘሎና።

እቲ ኣትኩሮ ንኻልኦት ኣብቲ ዘለውዎ ከድካ ካብቲ ዘለውዎ ጸልማት ከምዝምለሱ ምግባር እምበር ኣብ ንኣይ ጥዓመኒ ኢልካ ኣብ ገሃእ ርእስኻ ጥራሕ ምሕሳብ ኣብ ፍቕሪ ኣብ ምሕረት አየብጽሓናን እዩ። “ሃብ እም ክትውሃብ ኢኻ” እዩ እቲ መምርሒ። ኢየሱስ ነዚ ክነግረና እንከሎ “ነጸላኻ ንዘግደፈካ እጅ ጠባብካውን አይትኸልአዮ” እናበለ ክንገብር ዘሎና ሓቢሩና። ኣብ ጊዜ ኢየሱስ ሰባት እንተ በዝሐ ዝነበሮም ክዳውንቲ ክልተ እዩ ስለዚ ዘልኣም እንተ ሃቡ ዳርጋ ጥርሖም እዮም ዝተርፉ ነሮም። አስር ሕማቕ ዝገብሩ ክንጉዓዝ ድላይ ኣምላኽና አይኮነን እዚ እዩ ንክርስትና ካብ ካልእ ዝፈልዮ። ነቲ ሕማቕ ክገብረካ ክቐትለካ ዝደሊ ከይተረፈ ጽቡቕ ገርካ ምኽኣል።

ኣብ ትምህርቲ ክርስቶስ ክንምለስ ሰብ ነታ ንእሽቶይ ነገር ዘላቶ ምእንቲ ፍቕሪ ምእንቲ ሕውነት ኢሉ ክህብ ወይ ክሓድግ እንተ ኸአላ ነገራት ይቐየሩ። ብመንፈስ ክርስቶስ ዝመልኦ ሰብ ሓንቲ አየጸግግን እዩ ወይ ሓንቲ ዘድልዮ የብሉን። ንክርስቶስ ድሕሪ ሒዝና ዘሕፍር ዘፍርህ ነገር የብልናን። ሕይወት ኣብክልተ ነገር እዩ ዝምስረት ኣብ እንታይ ክንህብ ከምእንኸእልን እንታይ ክንቅበል ከምንኸእልን እዩ ዝምስረት። “ቦቲ እትሰፍሩሉ መስፈሪ ኪስፈረልኩም እዩ”።

ልዕሊ ኹሉ እዚ ንፍቕሪ እዩ ዘስምዕ። ዝኾነ ሰብ መወዳእታ ዘይብሉ ሓገዝ ከወፊ ይኽእል እዩ።

ነዚ ኣብ ላዕሊ ዝበልናዮ ኣብ ሕይወት ነፍሲ ወከፍና ክንርእዮ አሎና። ለቢስናዮ ዘሎና ሕይወት መቐረቱ ዝፍለጠና ፍቕሪ መለላይኡ ክንገብር እንተ ኸአልና ጥራሕ እዩ። ብርግጽ ሰብ ስለ ዝኾና ጌጋ ድኽመት ክፍኣት ኩሉ ጊዜ ምሳና እዩ እንተ ኹነ ነዚ ፈሊጥና ንምሕረት ንዕርቂ ክፉት ልቢ ክህልወና ዓቢ ጥቕሚ አሎ።

ፍቕሪ ክስበን ሰላም ኣብ ዓለምና ኣብ ዓድና ክሰፍን ናይ ነፍስወከፍና ድለትን ጻዕርን የድሊ። ብባህጊ ፍቕሪ ሰላም አይርከብን እዩ ከምኡ ሰላም ካልኦት አየምጽኡልናን እዮም ነፍሲ ወከፍና ንሰላም ክንደልያ ክንምጽኦ የድሊ። ኣምላኽ ቦትኡ ብገንዘብ ብስላሳ ብጥልመት ብንኣይ ጥዓመኒ ሒዝናዮ ከሎና ፍቕርን ሰላምን ክመጽኣና አይክእላን እዩ።

ክርስቶስ “ተፍቅርኒ እንተ ኾንኩም ነድሕድኩም ተፋቅሩ” ይብላል። ቅ. ዮሐንስ አብ መልእኽቱ “ነቲ ዝርእዮ ሓዉ ዘየፍቅር ነቲ ዘይርእዮ አምላኽ አፍቅር እየ ዝብል ሓሳዊ እዩ” ይብላል ፍቕሪ አብ አሕዋትና አብ ጎረቤትና ክንዘርእ እንተ ዘይከአልና አባና ፍቕሪ የላን።

ከም ህዝቢ ከም ሃገር ሎሚ ዓድና ፍቕሪ ውሒድዎ ጽልኢ በዚሑ ክንናፈግ ዘመናት ኮይኑ አሎ። ሓው ምስ ሓው ጎረቤት ምስ ጎረቤት ወገን ዓለት ዝብል ንፋስ ዘመኑ ሂብዎ መፍቶ ጽልእን ቅርሕንትን ገሩና ንርክብ አሎና። እዋ እንታይ ንግበር።

1. **አብ አምላኽ ንመለስ።** ፈቃር አምላኽና ነታ አብ ጥፍአት ዝወሰደትና መገዲ ብአአ ክንምለሶ ደቀይስ ይምለሱኒዶ ይኹኑ እናበለ አማዕድዩ እናጠመተ ይጸበየና አሎ። ስለዚ አብ ልብና ተመሊስና ኃጢአትና ተአሚና አብ አምላኽ ንመለስ።
2. **ጸሎት የድሊ።** “ኳሕኩሑ ክኸፈተልኩም ለምኑ ክውሃበኩም” ኢሉና አሎ። ክምለስ አብ መገድኻ ክምለስ ሓግዘኒ ኢልና ክንጽሊ ክንልምን እዋኑ እዩ። ጸሎት መለልይና ገርና አብ ቤተ አምላኽ ንመለስ።
3. **ንመሓሓር።** ዕርቂ ሰላም አብ ነድሕድና ንአውጅ። አብ ጽልኢ እንከሎና ፀሓይ አይትዕረበና። ንሰይጣን ካብ መንጎና ሰጉጣና አብ አምላኽና ንመለስ።
4. **ርትዒ ሓቂ ንፍቶ።** ዓመጽ ህርፋን ቅንኢ ካባና ነርሕቆ። ገንዘብ ጥሪት መሊኹና ሃነፍነፍ ክንብል ንርእ አሎና እንተ ኾነ ገንዘብ ክጠቅመና እምበር ጎይታ ክኾነና አይተዋህበናን። ሕውነትና መለክዒኡ ሃብትን ገንዘብን አይንግበር።

ነዘን ካልእ አብልብና ገርና ንፍቕሪ ንሕውነት አብ ቤተና አብ ዓድና ክነእቱ ነፍስወከፍና ንልእኽን ንውፈርን። አደ ሰላም ዝኾነት ወላዲተ አምላኽ ደቅኺ አብ መአዲ ዕርቅን ሰላምን ፍቕርን እንምለሰሉ ጸጋ ካብ ወድኺ ልምንልና ንበላ።

ንጉሠ ሰላም ክርስቶስ ሰላሙን ፍቕሩን የውርደልና።

አባ ንጉሠ ፍሥሓ